



10

చీమ-పావురం



నేపథ్యం:


మబ్బులేమో నీరునిచ్చు- నీరు తిరిగి మబ్బులిచ్చు...
పంటలేమో గింజలిచ్చు- గింజలేమో పంటలిచ్చు
ఒకరికొకరు సాయము ఇదే లోకన్యాయము.....
ఇచ్చిపుచ్చుకొనుటలోనే ఉంది మహానందము-
అనువిధంగా చీమ, పావురం ఏం చేశాయో చూద్దాం!


చెరువు ఒడ్డునొక చెట్టుంది
చెట్టు మీద పావురముంది
గుట్టుగా లేత రెమ్మల్లో
కూర్చుని క్రిందకి చూసింది.

గట్టుమీదనే ఒక చీమ
గాలి పికారు చేస్తోంది
పొరపాటున అది జారిపడి
చెరువులోనికే తూలింది.

చీమ నీటిలో గిలగిలమంటూ
ఏమీ తోచక ఏడిస్తే
పావురమెంతో జాలిపడి
పచ్చని ఆకును రాల్చింది.

ఆకుమీది కా చీమపుడు
ఆరాటంతో ప్రాకింది
తన ప్రాణం నిలబడగానే
ధన్యవాదాలు చెప్పింది.





అప్పటినుంచీ ఆ చీమా
ఆ పావురమూ ఒక్కటిగా
కలసే మెలసే స్నేహంగా
కాలక్షేపం చేసేవి.

కొమ్మ మీద ఆ పావురము
కూర్చుని ఉన్నది ఒకరోజు
విల్లా అమ్మలు పట్టుకుని
వేటగాడొకడు వచ్చాడు.

అమాయకంగా పావురము
ఆలోచిస్తూ ఉంటేను
వేటగాడేమో గురిచూసి
వెయ్యబోయాడు బాణం.

వాడి ఆశపసికట్టింది
ప్రక్కనే ఉన్న చీమపుడు
కాలివేలొకటి పట్టుకుని
గట్టిగా కుట్టివేసింది.

బాణం తన గురి తప్పింది
పావురం ఎగిరిపోయింది
చీమ చూడగా చిన్నదే
చేసిన సాయం పెద్దది.

ఒకరికొకరి సాయం - ఇదే లోక న్యాయం

I. వినండి-సంభాషించండి.

1. మీకు ఇతరులు సహాయం చేసిన సన్నివేశాన్ని వివరించండి.
2. వలలో చిక్కిన పాపురాలను ఎలుక విడిపించిన కథను చెప్పగలరా.
3. సంఘసేవ చేసిన మదర్ థెరీసా గురించి పది వాక్యాలు చెప్పండి.

II. కొత్త పదాలు నేర్చుకుందాం.

ఆరాటం = తపన; ధన్యవాదాలు = కృతజ్ఞతలు;
అమ్ములు = బాణాలు; పసిగట్టు = గ్రహించు.

III. చదవండి-చెప్పండి-రాయండి.

అ. సరియైన సమాధానం గుర్తించి రాయండి.

1. పాపురం కూర్చుని ఉన్నది.
(అ) ఒడ్డున (ఆ) చెరువులో
(ఇ) రెమ్మల్లో (ఈ) ఆకుమీద
2. గట్టుమీద పిక్కురు చేస్తున్నది.
(అ) చీమ (ఆ) వేటగాడు
(ఇ) పాపురం (ఈ) ఆకు

ఆ. ఒక్క వాక్యంలో సమాధానం రాయండి.

1. చీమ చెరువులోనికి ఎందుకు తూలింది ?
2. జాలిపడిన పాపురం ఏం చేసింది ?
3. చీమ పాపురానికి ఎందుకు ధన్యవాదాలు తెల్పింది ?
4. వేటగాడు ఏవిధంగా వచ్చాడు ?
5. పాపురాన్ని చూసిన వేటగాడు ఏం చేయబోయాడు ?

ఇ. మూడు, నాలుగు వాక్యాల్లో సమాధానాలు రాయండి.

1. పాపురం ఎందుకు జాలిపడింది ?
2. చీమను పాపురం ఎలా రక్షించింది ?
3. వేటగాడి బారి నుండి పాపురాన్ని చీమ ఎలా కాపాడింది ?

ఈ. భావీలు పూరించండి.

1. చెరువు ————— చెట్టుంది.
2. పాపురమెంతో జాలిపడి ————— ను రాల్చింది.
3. తన ప్రాణం నిలబడగానే ————— చెప్పింది.

IV. భాషావగాహన

అ. సొంత వాక్యాల్లో ఉపయోగించండి.

1. పొరపాటున 2. గిలగిలమంటూ
3. ఆరాటంతో 4. కాలక్షేపం
5. పసిగట్టు 6. గురితప్పు

ఆ. గీతగీసిన పదాలు ఏ భాషాభాగాలో రాయండి.

1. చీమపుడు ఆరాటంతో ప్రాకింది.
2. అమాయకంగా పాపురము ఆలోచిస్తోంది.
3. కాలివేలొకటి పట్టుకొని గట్టిగా కుట్టివేసింది.

ఇ. కాలాలు గుర్తించండి.

1. చీమ పిక్కురు చేస్తున్నది.
2. చీమ ధన్యవాదాలు చెప్పింది.
3. వేటగాడు బాణం వేయబోయాడు.

ఈ. ఉక్తలేఖనం

1. ధన్యవాదాలు 2. కాలక్షేపం 3. బాణం

V. గ్రంథాలయ సమయం :-

గ్రంథాలయంలోని పంచతంత్ర కథలను చదివి తరగతిలో సంభాషిద్దాం.



నేనివి నేర్చుకున్నా.

- ఫలితాన్ని ఆశించకుండా సహాయపడాలి.

